

**15 -ാം കേരള നിയമസഭ**

**12 -ാം സമ്മേളനം**

**നക്ഷത്രചിഹ്നമിട്ട ചോദ്യം നം. 157**

**14-10-2024 - ൽ മറുപടിയ്ക്ക്**

**നോർക്ക റൂട്ട്സിന്റെ പ്രവർത്തനങ്ങൾ**

ചോദ്യം	ഉത്തരം
<p align="center"> <b>ശ്രീ ഐ. ബി. സതീഷ്,</b>  <b>ശ്രീ പി. നന്ദകുമാർ,</b>  <b>ശ്രീമതി ശാന്തകുമാരി കെ.,</b>  <b>ശ്രീ പി.വി. ശ്രീനിജിൻ</b> </p>	<p align="center"> <b>ശ്രീ പിണറായി വിജയൻ</b>  <b>(മുഖ്യമന്ത്രി)</b> </p>
<p>(എ) വിദേശകാര്യ മന്ത്രാലയത്തിന്റെ അംഗീകാരത്തോടെ പ്രവർത്തിക്കുന്ന നോർക്ക-റൂട്ട്സിന്റെ പ്രവർത്തനങ്ങൾ വിലയിരുത്തിയിട്ടുണ്ടോ; എങ്കിൽ വിശദമാക്കുമോ;</p>	<p>(എ) വിദേശ രാജ്യങ്ങളിലെ തൊഴിൽ മേഖലയിലേക്ക് കേരളത്തിൽ നിന്ന് യോഗ്യരായ ഉദ്യോഗാർത്ഥികളെ തിരഞ്ഞെടുത്ത് അയയ്ക്കുന്നതിനു കേന്ദ്ര-വിദേശകാര്യ മന്ത്രാലയത്തിന്റെ അംഗീകാരമുള്ള റിക്രൂട്ട്മെന്റ് ഏജൻസിയാണ് നോർക്ക റൂട്ട്സ്. സുരക്ഷിതവും നിയമപരവും, സുതാര്യവുമായ കുടിയേറ്റം പ്രോത്സാഹിപ്പിക്കുക എന്നത് നോർക്കയുടെ പ്രഖ്യാപിത ലക്ഷ്യങ്ങളിലൊന്നാണ്. ഇടനിലക്കാരെ ഒഴിവാക്കി വിദേശ തൊഴിൽ ദാതാവുമായി ഉദ്യോഗാർത്ഥികളെ നേരിട്ട് ബന്ധപ്പെടുത്തി സുതാര്യമായി അതിവേഗം നോർക്ക-റൂട്ട്സ് റിക്രൂട്ട്മെന്റ് നടത്തിവരുന്നു.</p> <p>നിലവിൽ സൗദി അറേബ്യ, യു.എ.ഇ, ഒമാൻ, കവൈറ്റ്, യു.കെ, ജർമ്മനി, കാനഡ എന്നീ രാജ്യങ്ങളിലേയ്ക്ക് ഡോക്ടർമാർ, നഴ്സുമാർ, മെഡിക്കൽ ടെക്നീഷ്യൻമാർ എന്നീ വിഭാഗത്തിൽപ്പെട്ടവരെ തിരഞ്ഞെടുത്ത് അയച്ചുവരുന്നു. കൂടാതെ മാലിദ്വീപിലേക്ക് അറബിക് ടീച്ചർ, ടെക്നീഷ്യൻസ്, ഡോക്ടർ, നഴ്സ് എന്നീ വിഭാഗങ്ങളെ ഉൾപ്പെടുത്തി റിക്രൂട്ട്മെന്റ് വിഭാഗം വിപുലീകരിക്കാൻ സാധിച്ചിട്ടുണ്ട്. തികച്ചും സുതാര്യമായ മാർഗ്ഗത്തിലൂടെ റിക്രൂട്ട്മെന്റ് നടപടികൾ സ്വീകരിക്കുന്ന തിനാൽ വിദേശ തൊഴിൽ അന്വേഷകരുടെയിടയിൽ നോർക്ക-റൂട്ട്സ് അത്യന്തം വിശ്വാസ്യത നേടിയിട്ടുണ്ട്.</p>
<p>(ബി) വ്യവസ്ഥാപിതവും നിയമപരവും സുരക്ഷിതവുമായ കുടിയേറ്റത്തിന് നോർക്ക-റൂട്ട്സ് നടത്തിവരുന്ന പ്രവർത്തനങ്ങൾ വിശദീകരിക്കാമോ;</p>	<p>(ബി) വ്യവസ്ഥാപിതവും നിയമപരവും സുരക്ഷിതവുമായ കുടിയേറ്റത്തിന് വിദേശ തൊഴിൽ അന്വേഷകർക്ക് അവബോധം നൽകുന്നതിനായി പ്രീ ഡിപ്പാർച്ചർ ഓറിയന്റേഷൻ പ്രോഗ്രാം (PDOP) നടത്തി വരുന്നു. നിയമാനുസൃതമല്ലാത്ത റിക്രൂട്ട്മെന്റുകൾ, വിസ തട്ടിപ്പ് എന്നിവയെക്കുറിച്ച് ബോധവൽകരണ പരിപാടികളും</p>

		<p>ദൃശ്യമായ മൂല്യങ്ങളിലൂടെ അവബോധവും നോർക്ക-റൂട്ട്സ് നടത്തിവരുന്നു. കൂടാതെ, വിദേശ റിക്രൂട്ട്മെന്റുമായി ബന്ധപ്പെട്ട പരാതികൾ പരിശോധിച്ച് സുതാര്യ നടപടികൾ സ്വീകരിക്കുന്നതിലേക്കായി 'ഓപ്പറേഷൻ ശുഭയാത്ര' എന്ന പദ്ധതി നിലവിലുണ്ട്.</p>
(സി)	<p>ഈ സർക്കാർ അധികാരത്തിൽ വന്നതിന് ശേഷം നോർക്ക-റൂട്ട്സ് വഴി ഏതെല്ലാം തലങ്ങളിലേക്ക് എത്ര വീതം റിക്രൂട്ട്മെന്റുകൾ നടത്താൻ കഴിഞ്ഞിട്ടുണ്ടെന്ന് അറിയിക്കാമോ;</p>	<p>(സി) നോർക്ക റൂട്ട്സ് മുഖേന നഴ്സ്, ഡോക്ടർ, അദ്ധ്യാപകർ, പാരാമെഡിക്കൽ സ്റ്റാഫുകൾ എന്നീ തസ്തികകളിലേക്ക് റിക്രൂട്ട്മെന്റ് നടത്തിയിട്ടുണ്ട്. ജർമ്മനി, UK, കാനഡ, കവൈറ്റ്, സൗദി അറേബ്യ, മാലിദ്വീപുകൾ എന്നീ രാജ്യങ്ങളിലെ ഗവൺമെന്റ് ഏജൻസികളെ മായുള്ള ധാരണാപത്രത്തിന്റെ അടിസ്ഥാനത്തിലാണ് റിക്രൂട്ട്മെന്റ് നടന്നു വരുന്നത്.</p> <p>ഈ സർക്കാർ അധികാരത്തിൽ വന്നതിനു ശേഷം നോർക്ക റൂട്ട്സ് മുഖാന്തിരം 1387 പേർക്ക് വിദേശ തൊഴിൽ ലഭ്യമാക്കാൻ കഴിഞ്ഞിട്ടുണ്ട്.</p>
(ഡി)	<p>തൊഴിൽ റിക്രൂട്ട്മെന്റിന് മുമ്പായി ഉദ്യോഗാർത്ഥികളെ തയ്യാറാക്കി എടുക്കുന്നതിന് ഏതെങ്കിലും പദ്ധതി ആവിഷ്കരിച്ച് നടപ്പിലാക്കുന്നുണ്ടോ; എങ്കിൽ വിശദമാക്കാമോ;</p>	<p>(ഡി) വിദേശ രാജ്യങ്ങളിലേക്ക് തൊഴിൽ അന്വേഷിച്ചു പോകുന്നവർക്ക് ഭാഷാ നൈപുണ്യം വർദ്ധിപ്പിക്കുന്നതിന് നോർക്ക ഇൻസ്റ്റിറ്റ്യൂട്ട് ഓഫ് ഫോറിൻ ലാംഗ്വേജ് തിരുവനന്തപുരം, കോഴിക്കോട്, എന്നീ സ്ഥലങ്ങളിൽ IELTS, OET, ജർമൻ ലാംഗ്വേജ് എന്നിവയുടെ ട്രെയിനിംഗ് നൽകുന്നുണ്ട്. SC/ST, BPL നഴ്സിംഗ് വിദ്യാർത്ഥികൾക്ക് പരിശീലനം പൂർണ്ണമായും സൗജന്യമാണ്. കൂടാതെ, ജാപ്പനീസ്, PTE എക്സാം എന്നിവയുടെ പരിശീലനം ആരംഭിക്കുന്നതിനുള്ള നടപടികൾ സ്വീകരിച്ചു വരുന്നു. വിദേശതൊഴിൽ അന്വേഷകർക്ക് മികച്ച പരിശീലനം നൽകുന്നതിനും തൊഴിൽ ദാതാക്കൾക്ക് മികച്ച ഉദ്യോഗാർത്ഥികളെ കണ്ടെത്താനും ഇത് സഹായിക്കുന്നു. പുതിയ തൊഴിൽ സാധ്യതകൾക്കനുസരിച്ച് സ്കിൽ അപ്ഗ്രേഡേഷൻ പ്രോഗ്രാം നടപ്പിലാക്കുന്നതിന് പ്രമുഖ ദേശീയ ഏജൻസികളുമായി ചർച്ച നടത്തിവരുന്നു. നഴ്സിംഗ് രംഗത്തെ ലൈസൻഷൻ എക്സാമായ NCLEX-ന് സൗജന്യ നിരക്കിൽ പരിശീലനം നൽകി വരുന്നു.</p>
(ഇ)	<p>നോർക്ക-റൂട്ട്സിന്റെ പ്രവർത്തനങ്ങൾ തുടർന്ന് കൂടുതൽ കാര്യക്ഷമതയോടെയും സുതാര്യതയോടെയും നടപ്പിൽ വരുത്തുന്നതിന് എന്തെല്ലാം പദ്ധതികളാണ് ഉദ്ദേശിക്കുന്നത്, വ്യക്തമാക്കാമോ ?</p>	<p>(ഇ) നോർക്ക വകുപ്പിന്റെ ഫീൽഡ് ഏജൻസിയായ നോർക്ക-റൂട്ട്സ് പ്രവാസി മലയാളികളുമായി ബന്ധപ്പെട്ട കാര്യങ്ങളിൽ നോഡൽ ഏജൻസിയായി പ്രവർത്തിച്ചു വരുന്നു. പ്രവാസി മലയാളികളുടെ പ്രശ്നങ്ങൾക്ക് പരിഹാരം കാണുക, അവകാശങ്ങൾ പരിരക്ഷിക്കുക, മടങ്ങിയെത്തിയവരെ പുനരധി വസിപ്പിക്കുക, കേരളത്തിൽ മൂലധന നിക്ഷേപം നടത്തുന്നതിന് പ്രോത്സാഹിപ്പിക്കുക, അർഹതപ്പെട്ട ആനുകൂല്യങ്ങൾ നേടുന്നതിന് പ്രവാസി മലയാളികളെ സഹായിക്കുക തുടങ്ങിയവയാണ് നോർക്ക റൂട്ട്സിന്റെ</p>

ദൗത്യം. വിദേശത്ത് സുരക്ഷിതവും നിയമാനുസൃതവുമായ കടിയേറ്റത്തിന് ആവശ്യമായ skill upgradation പദ്ധതികൾ തയ്യാറാക്കുന്നതിനും പ്രതിസന്ധി ഘട്ടങ്ങളിൽ Emergency Repatriation അടക്കം ആവശ്യമായ സഹായം നൽകുന്നതിനും നോർക്ക റൂട്ട്സ് നടപടികൾ സ്വീകരിക്കുന്നുണ്ട്.

നോർക്ക റൂട്ട്സ് വഴി നടപ്പിലാക്കിയിട്ടുള്ള വിവിധ പദ്ധതികളുടെ/ സേവനങ്ങളുടെ വിശദാംശങ്ങൾ അനുബന്ധമായി ചേർക്കുന്നു.

സെക്ഷൻ ഓഫീസർ

**I. നോർക്ക-റൂട്ട്സ് മുഖേന ലഭിക്കുന്ന സേവനങ്ങൾ**

1) **സാന്ത്വന പദ്ധതി** - പ്രവാസ ജീവിതം കഴിഞ്ഞ് മടങ്ങിയെത്തിയവരിൽ സാമൂഹികവും സാമ്പത്തികവുമായി പിന്നാക്കം നിൽക്കുന്നവർക്കും അവരുടെ കുടുംബാംഗങ്ങൾക്കും അടിയന്തിര ഘട്ടങ്ങളിൽ സർക്കാരിന്റെ പിന്തുണ ഉറപ്പ് വരുത്തുന്നതിനായി നടപ്പിലാക്കിയിട്ടുള്ള ധനസഹായ പദ്ധതി. ഈ പദ്ധതി പ്രകാരം മരണപ്പെട്ട പ്രവാസിയുടെ ആശ്രിതർക്ക് 1 ലക്ഷം രൂപവരെയും, ഗുരുതര രോഗങ്ങളാൽ ദുരിതമനുഭവിക്കുന്ന പ്രവാസികൾക്ക് ചികിത്സാ ധനസഹായമായി 50,000/- രൂപ വരെയും മറ്റ് ചികിത്സയ്ക്ക് 20,000/- രൂപ വരെയും, സാമ്പത്തികമായി പിന്നാക്കമായിട്ടുള്ള പ്രവാസികളുടെ പെൺമക്കളുടെ വിവാഹത്തിന് 15,000/- രൂപയും ധനസഹായം നൽകുന്നു. കൂടാതെ, പ്രവാസികളായ കേരളീയർക്കും അവരുടെ ആശ്രിതർക്കും അംഗവൈകല്യ പരിഹാരത്തിനായി കൃത്രിമകാൽ, ഊന്നുവടി, വീൽ ചെയർ മുതലായവ വാങ്ങുന്നതിന് പരമാവധി 10,000/- രൂപ വരെ ധനസഹായം നൽകുന്നു.

2) **പ്രവാസി പുനരധിവാസ പദ്ധതി (NDPREM)** - വിദേശത്ത് നിന്നും തിരികെയെത്തിയ പ്രവാസികളെ പ്രത്യേക ഉപഭോക്താക്കളായി പരിഗണിച്ച് സർക്കാർ നടപടിക്രമങ്ങൾ പാലിച്ച് സ്വയം തൊഴിൽ സംരംഭങ്ങൾ ആരംഭിക്കുന്നതിന് പിൻതുണ നൽകുന്ന പദ്ധതി. സംരംഭങ്ങൾ തുടങ്ങാനുദ്ദേശിക്കുന്നവർക്ക് സർക്കാർ സ്ഥാപനമായ സെന്റർ ഫോർ മാനേജ്മെന്റ് ഡെവലപ്മെന്റ് (സി.എം.ഡി) മുഖേന വേണ്ട ഉപദേശങ്ങളും മാർഗ്ഗനിർദ്ദേശങ്ങളും ലഭ്യമാക്കുന്ന പദ്ധതിയിൽ, 30 ലക്ഷം രൂപവരെയുള്ള ബാങ്ക് വായ്പകൾക്ക് 15% മൂലധന സബ്സിഡിയും (പരമാവധി 3 ലക്ഷം) 4 വർഷത്തേക്ക് 3% പലിശ സബ്സിഡിയും ലഭ്യമാക്കുന്നുണ്ട്.

3) **നോർക്ക പ്രവാസി പുനരധിവാസ ഏകോപന സംയോജന പദ്ധതി(പ്രവാസി ഭദ്രത):-** കോവിഡ് മൂലം തൊഴിൽ നഷ്ടപ്പെട്ട് മടങ്ങിയെത്തിയ പ്രവാസികൾക്കായി 50 കോടി രൂപ വകയിരുത്തി ആരംഭിച്ച നോർക്ക പ്രവാസി പുനരധിവാസ ഏകോപന സംയോജന പദ്ധതിയിൽ താഴെപ്പറയുന്ന തൊഴിൽ സംരംഭകത്വ പദ്ധതികളാണ് ഉൾപ്പെടുത്തി നടപ്പിലാക്കുന്നത്.

1) **പ്രവാസി ഭദ്രത (പേൾ)** - അവിദഗ്ദ്ധ തൊഴിൽ മേഖലകളിൽ നിന്നുള്ള കുറഞ്ഞ വരുമാന പരിധിയിൽപ്പെട്ട പ്രവാസി കേരളീയർ, അവരുടെ കുടുംബാംഗങ്ങൾ എന്നിവർക്കായി കുടുംബശ്രീ മുഖാന്തിരം പരമാവധി 2 ലക്ഷം രൂപ വരെ പലിശരഹിത വായ്പ അനുവദിക്കുന്നു ഇതിന്റെ തിരിച്ചടവ് കാലാവധി 24 മാസമാണ്.

II) **പ്രവാസി ഭദ്രത (മൈക്രോ)** - വിവിധ സഹകരണ സ്ഥാപനങ്ങൾ, പ്രവാസി കോഓപ്പറേറ്റീവ് സൊസൈറ്റികൾ, കെ.എസ്.എഫ്.ഇ തുടങ്ങിയ ധനകാര്യ സ്ഥാപനങ്ങൾ മുഖേന പരമാവധി 5 ലക്ഷം രൂപ വരെ സ്വയം തൊഴിൽ വായ്പ അനുവദിക്കുന്നു . അഞ്ചു ലക്ഷം രൂപ വായ്പ തുകയിൽ ഒരു ലക്ഷം രൂപ ആദ്യം തന്നെ മൂലധന സബ്സിഡി അനുവദിക്കും എന്നതാണ് പദ്ധതിയുടെ സവിശേഷത. കൃത്യമായ തിരിച്ചടവുള്ളവർക്ക് ത്രൈമാസ കാലയളവിൽ പലിശ സബ്സിഡി നൽകുന്നതാണ്.

III) **പ്രവാസി ഭദ്രത (മെഗാ)** - സ്വയം തൊഴിൽ പദ്ധതികൾക്കായി KSIDC മുഖാന്തിരം 25 ലക്ഷം രൂപ മുതൽ 2 കോടി രൂപ വരെ 8.25% മുതൽ 8.75% വരെ പലിശ നിരക്കിൽ വായ്പ അനുവദിക്കുന്നു. പ്രസ്തുത പലിശ നിരക്കിൽ, 5% ഗുണഭോക്താവ് നൽകേണ്ടതാണ്. 3.25% മുതൽ 3.75% വരെ പലിശ സബ്സിഡിയായി ത്രൈമാസ കാലയളവിൽ നോർക്ക റൂട്ട്സ് അനുവദിക്കും.

**4) നോർക്ക റൂട്ട്സ് ഓൺലൈൻ സ്കിൽ രജിസ്ട്രി**

മടങ്ങിയെത്തിയ പ്രവാസികളിൽ വീണ്ടും വിദേശത്ത് ജോലി ചെയ്യാൻ താൽപ്പര്യമുള്ളവർക്കും വിദേശത്ത് ജോലി തേടുന്നവരെയും സഹായിക്കുന്നതിനായി നടപ്പിലാക്കിയിട്ടുള്ള പദ്ധതി .

5) **സ്കിൽ അപ്ഗ്രഡേഷൻ&റീ-ഇന്റഗ്രേഷൻ പ്രോഗ്രാം** - രാജ്യത്തിനകത്തും പുറത്തുമുള്ള തൊഴിൽ വിപണിയിലെ വെല്ലുവിളികൾ നേരിടത്തക്ക വിധം കേരളത്തിലെ യുവാക്കളുടെ തൊഴിൽ വൈദഗ്ദ്ധ്യം, ആശയ വിനിമയ വൈദഗ്ദ്ധ്യം തുടങ്ങിയവ മെച്ചപ്പെടുത്തുന്നതിനായി നടത്തിവരുന്ന സ്കിൽ അപ്ഗ്രഡേഷൻ & റീ-ഇന്റഗ്രേഷൻ പ്രോഗ്രാം പദ്ധതിയുടെ ഭാഗമായി തൊഴിൽ മേളകൾ സംഘടിപ്പിക്കുന്നുണ്ട്.

6) **നോർക്ക റൂട്ട്സ് ഡയറക്ട് സ്റ്റോളർഷിപ്പ്** -കേരളത്തിന്റെ സാമ്പത്തിക വളർച്ചയുടെ പ്രധാന കണ്ണിയായ പ്രവാസി മലയാളികളിൽ സാമ്പത്തികമായി പിന്നോക്കം നിൽക്കുന്നവരുടെ കുട്ടികളുടെ ഉന്നത വിദ്യാഭ്യാസത്തിന് ധനസഹായം നൽകുന്ന പദ്ധതി.

7) **ഗ്ലോബൽ കോൺടാക്ട് സെന്റർ** - പ്രവാസികൾ നേരിടുന്ന വിവിധ പ്രശ്നങ്ങൾക്കുള്ള പരിഹാരത്തിനും, സംശയ നിവാരണത്തിനും ഉതകുന്ന ആധുനിക സാങ്കേതിക വിദ്യ പ്രയോജനപ്പെടുത്തുന്ന ലോകോത്തര മാതൃകയിലുള്ള ഗ്ലോബൽ കോൺടാക്ട് സെന്റർ നോർക്ക റൂട്ട്സ് വഴി 24x7 അടിസ്ഥാനത്തിൽ പ്രവർത്തിക്കുന്നുണ്ട്.

8) **പ്രവാസി നിയമസഹായ സെൽ** - കേരളീയരായ പ്രവാസികളുടെ ജോലി സംബന്ധമായും, വിസ, പാസ്പോർട്ട്, മറ്റുസാമൂഹ്യ പ്രശ്നങ്ങൾ, ആശുപത്രി ചികിത്സ, ജയിൽ ശിക്ഷ തുടങ്ങിയ പ്രശ്നങ്ങൾ നേരിടുന്നവർക്ക് അതാത് രാജ്യത്തെ മലയാളി അഭിഭാഷകരുടെ സൗജന്യ സേവനം നൽകുന്ന പദ്ധതി. ഇതിനായി ആറ് ജി.സി.സി രാജ്യങ്ങളിലേക്കായി 11 ലീഗൽ കൺസൾട്ടന്റുമാരെ നിയമിച്ചിട്ടുണ്ട്.

9) **വനിത എൻ.ആർ.ഐ.സെൽ** - വനിതകളുടെ സുരക്ഷിത കുടിയേറ്റം ഉറപ്പാക്കുന്നതിനും കുടിയേറ്റവുമായി ബന്ധപ്പെട്ട വിവിധ വിഷയങ്ങളിൽ ബോധവൽക്കരണം നടത്തുന്നതിനും വനിത കുടിയേറ്റക്കാരുടെ പരാതികൾ സ്വീകരിച്ചു യഥാവിധി സർക്കാരിന്റെ ശ്രദ്ധയിൽ പെടുത്തി വേണ്ട നടപടികൾ കൈകൊള്ളുന്നതിനും നോർക്ക റൂട്ട്സിൽ പ്രവാസി വനിതാ സെൽ രൂപീകരിച്ചു.

10) **ജില്ലാ പ്രവാസി പരാതിപരിഹാര കമ്മിറ്റി**- പ്രവാസികളുടെ പ്രശ്നങ്ങൾക്ക് സത്വര പരിഹാരത്തിനായി എല്ലാ ജില്ലകളിലും ജില്ലാ പ്രവാസി പരാതി പരിഹാര കമ്മിറ്റികൾ രൂപീകരിച്ചു.

11) **പ്രവാസി സംഘങ്ങൾക്കുള്ള ധനസഹായം** - പ്രവാസജീവിതം കഴിഞ്ഞ് തിരികെ എത്തിയവരുടെ പുനരധിവാസവും സാമ്പത്തിക ഉന്നമനവും ലക്ഷ്യമിട്ട് പ്രവർത്തിക്കുന്ന പ്രവാസി സംഘങ്ങളെ പ്രോത്സാഹിപ്പിക്കുന്നതിനുവേണ്ടി രൂപീകരിച്ച ഈ പദ്ധതി പ്രകാരം പ്രവാസികൾ അംഗങ്ങളായി രൂപീകരിച്ചിട്ടുള്ള സഹകരണ സംഘങ്ങൾക്ക് 3 ലക്ഷം രൂപ വരെ ഒറ്റതവണ ധനസഹായം നൽകുന്നു. കൂടാതെ പ്രവാസികളായ കേരളീയരുടെ ക്ഷേമത്തിനും പുനരധിവാസത്തിനും ആവശ്യമായ സാമ്പത്തികവും സാങ്കേതികവുമായ നൂതന കർമ്മ പദ്ധതികൾ ആവിഷ്കരിച്ച് നടപ്പിലാക്കുന്നതിന് കേരള സംസ്ഥാന പ്രവാസി ക്ഷേമവികസന സഹകരണ സംഘം രജിസ്റ്റർ ചെയ്ത് പ്രവർത്തനം ആരംഭിച്ചു.

12) **നോർക്ക എമർജൻസി ആംബുലൻസ് സർവ്വീസ്**- നോർക്ക റൂട്ട്സും ഇന്ത്യൻ മെഡിക്കൽ അസോസിയേഷനുമായി സഹകരിച്ച്, അസുഖബാധിതരായി നാട്ടിലേയ്ക്ക് മടങ്ങുന്ന മലയാളികളെ അല്ലെങ്കിൽ മരണപ്പെടുന്ന മലയാളികളുടെ ഭൗതികശരീരം കേരളത്തിലെ എല്ലാ വിമാനത്താവളങ്ങളിൽ നിന്നും, കൂടാതെ മംഗലപുരം, കോയമ്പത്തൂർ വിമാനത്താവളങ്ങളിൽ നിന്നും അവരുടെ വീട്ടിലേയ്ക്കോ അവർ ആവശ്യപ്പെടുന്ന ആശുപത്രിയിലേയ്ക്കോ സൗജന്യമായി എത്തിക്കുന്നതിന് നോർക്ക എമർജൻസി ആംബുലൻസ് സർവ്വീസ് ആരംഭിച്ചു.

13) **എമർജൻസി റിപാട്രിയേഷൻ ഫണ്ട്** - അടിയന്തര ഘട്ടങ്ങളിൽ, വിദേശ രാജ്യങ്ങളിലുള്ള പ്രവാസി മലയാളികളെ അവരുടെ താമസസ്ഥലത്ത് നിന്നോ, തൊഴിൽ സ്ഥലത്ത് നിന്നോ നാട്ടിലുള്ള വിമാനത്താവളങ്ങളിൽ സ്വീകരിച്ച് അതാത് പ്രദേശങ്ങളിലേയ്ക്ക്/ആശുപത്രികളിലേയ്ക്ക് എത്തിക്കുന്നതിന് എമർജൻസി റിപാട്രിയേഷൻ ഫണ്ട് എന്ന പദ്ധതി നടപ്പിലാക്കിയിട്ടുണ്ട്.

14) **നോർക്ക അസിസ്റ്റഡ് ബോഡി റിപാട്രിയേഷൻ സ്കീം** - എമർജൻസി റിപാട്രിയേഷൻ പദ്ധതിയുടെ ഉപപദ്ധതിയായി നടപ്പിലാക്കിയിട്ടുള്ള പദ്ധതിയിൽ, വിദേശ രാജ്യങ്ങളിൽ വെച്ച് മരണപ്പെടുന്ന പ്രവാസികളുടെ ഭൗതികശരീരം എംബസ്സിയോ മറ്റ് അസോസിയേഷനുകളോ, സ്റ്റോൺസറോ സഹായിക്കുവാൻ ഇല്ലാത്ത പക്ഷം സൗജന്യമായി നാട്ടിലെത്തിക്കുന്നു .

15) **നോർക്ക ഐഡി കാർഡ്** - നോർക്ക ഐഡി കാർഡ് എടുക്കുന്ന പ്രവാസിക്ക് നിലവിൽ അപകടം മൂലമുള്ള മരണത്തിന് 4 ലക്ഷം രൂപയുടെ ഇൻഷുറൻസ് പരിരക്ഷയും അപകടം മൂലമുള്ള ഭാഗികമോ/ സ്ഥിരമോ ആയ അംഗവൈകല്യങ്ങൾക്ക് പരമാവധി 2 ലക്ഷം രൂപയുടെയും ഇൻഷുറൻസ് പരിരക്ഷ ലഭിക്കുന്നു.

16) **ക്രിട്ടിക്കൽ കെയർ ഇൻഷുറൻസ് പദ്ധതി** - വിദേശത്തു ജോലി ചെയ്യുന്ന കേരളീയർക്ക് ഗുരുതര അസുഖങ്ങൾക്ക് ഇൻഷുറൻസ് പരിരക്ഷ ഉറപ്പാക്കുന്ന പദ്ധതിയിൽ 18-നും 60-നും മധ്യേ പ്രായമുള്ളവർക്ക് അംഗങ്ങളാകാവുന്നതാണ്. പോളിസിയിൽ പറയുന്ന പ്രകാരമുള്ള രോഗമുണ്ടായാൽ ഒരു ലക്ഷം രൂപ വരെ ഇൻഷുറൻസ് പരിരക്ഷയും കൂടാതെ 2 ലക്ഷം രൂപയുടെ അപകട ഇൻഷുറൻസ് പരിരക്ഷയും നൽകുന്നു.

17) **സർട്ടിഫിക്കറ്റ് അറ്റസ്റ്റേഷൻ** - കേരളത്തിൽ നിന്നുള്ള വിദ്യാഭ്യാസ സർട്ടിഫിക്കറ്റുകളുടെ ആഭ്യന്തര അറ്റസ്റ്റേഷൻ സേവനം ലഭ്യമാക്കുന്നതിനുള്ള നോഡൽ ഏജൻസിയാണ് നോർക്ക-റൂട്ട്സ്. എല്ലാ ജി.സി.സി. രാജ്യങ്ങളിലേക്കുമുള്ള എച്ച്.ആർ.ഡി അറ്റസ്റ്റേഷൻ ലഭ്യമാക്കുന്നുണ്ട് .

18) **ജോബ് പോർട്ടൽ**- ഇടനിലക്കാരെ ഒഴിവാക്കി വിദേശ തൊഴിൽദാതാക്കളുമായി നേരിട്ട് തൊഴിൽ അന്വേഷകരെ ബന്ധപ്പെടുത്തുന്നതിനായുള്ള ഒരു ഓൺലൈൻ പൊതുവേദിയാണ് ജോബ് പോർട്ടൽ.

19) **മാർക്കറ്റ് റിസർച്ച് പദ്ധതി**- റിക്രൂട്ട്മെന്റ്, പരിശീലനം, നൈപുണ്യവികസനം, നിയമ സഹായം, ഇൻഷുറൻസ് സഹായം എന്നിവ യുക്തിസഹമാക്കാൻ മാർക്കറ്റ് റിസേർച്ച് പദ്ധതി രൂപീകരിച്ചിട്ടുണ്ട്.

20) **പ്രീഡിപ്പാർച്ചർ ഓറിയന്റേഷൻ പരിപാടികൾ** - തൊഴിൽ അന്വേഷകർക്കു വശ്യമായ മാർഗ്ഗ നിർദ്ദേശം നൽകുന്നതിനും, സുരക്ഷിതവും നിയമപരവും ധാർമ്മികവുമായ കുടിയേറ്റം പ്രോത്സാഹിപ്പിക്കുന്നതിനുമായി പ്രീഡിപ്പാർച്ചർ പരിശീലന പരിപാടികൾ നടപ്പിലാക്കിയിട്ടുണ്ട്.